



**QORTI CIVILI  
PRIM' AWLA**

**ONOR. IMHALLEF  
JOSEPH R. MICALLEF**

Seduta ta' l-14 ta' Ottubru, 2010

Citazzjoni Numru. 1156/2000/1

Raymond **XERRI** u Joseph Xerri

VS

Giovanni **GRECH**

**Il-Qorti:**

Rat l-Att taç-Ċitazzjoni mressaq fis-6 ta' Ġunju, 2000, li bih u għar-raġunijiet hemm imsemmija, l-atturi talbu li din il-Qorti (a) ssib li l-imħarrek waħdu jaħti għall-inċident li ġara fit-22 ta' Marzu, 1999, fi Triq l-Imġarr, Għajnsielem, f'ħabta bejn il-karozza tal-attur Joseph Xerri tal-għamla *Isuzu Gemini* registrata MAR 245 misjuqa minn ibnu l-attur Raymond Xerri u l-karozza tal-għamla *Peugeot 306* registrata BAP 075, misjuqa mill-istess imħarrek u kif ukoll

ħati tal-ġrieħi li ma jfiqix li l-attur Raymond Xerri ġarrab fl-istess ħabta; (b) tillikwida d-danni mġarrbin mill-atturi minħabba f'hekk, jekk meħtieġ billi taħtar periti biex jaslu għal tali likwidazzjoni; u (ċ) tikkundanna lill-imħarrek iħallashom id-danni hekk likwidati. Talbu wkoll l-ispejjeż;

Rat in-Nota tal-Eċċezzjonijiet imressqa mill-imħarrek fil-31 ta' Awissu, 2000 li biha laqa' għall-azzjoni attriċi billi, b'mod preliminari qal li l-istess azzjoni ma setgħetx titressaq għall-finijiet tal-artikolu 907(2) tal-Liġijiet ta' Malta ladarba l-atturi ma kinux għadhom ħallsu l-ispejjeż tal-kawża fl-ismijiet "*Raymond Xerri et vs Giovanni Grech*" (Ċitazz. Nru. 95/99) li kienet minnhom ċeduta quddiem il-Qorti tal-Maġistrati (Għawdex) f'Ġunju tal-2000. Fil-mertu, laqa' billi ċaħad li huwa jaħti b'xi mod għal dak li seħħ billi jgħid li kien minħabba l-imġiba tal-attur Raymond Xerri li seħħet il-ħabta u għalhekk m'għandux għaliex jagħmel tajjeb għad-danni mġarrbin mill-attur. Fl-aħħarnett huwa jqanqal il-kwestjoni li ma jirrizultax li, fl-imsemmija ħabta, l-attur Raymond Xerri kien tassew ġarrab debilita' li ma tgħaddix;

Semgħet id-dikjarazzjoni magħmula mill-avukat tal-imħarrek waqt is-smiġħ tat-22 ta' Novembru, 2000<sup>1</sup>, li biha l-patroċinat tagħha kien qiegħed jirtira l-ewwel eċċezzjoni preliminari;

Rat ix-xhieda mressqa mill-attur quddiem il-Qorti kif diversament presjeduta;

Rat id-degriet tagħha (diversament presjeduta) tat-18 ta' Jannar, 2002<sup>2</sup>, li bih iddikjarat magħluq l-istadju tal-ġbir tal-provi tal-atturi, wara li naqsu li jressqu l-affidavit li kienu semmew f'xi seduti qabel;

Rat ix-xhieda mressqa mill-imħarrek bil-mezz tal-affidavit;

Rat id-degriet tagħha tas-17 ta' Marzu, 2004, li bih u fuq talba tal-avukati tal-partijiet, ordnat li t-trattazzjoni tal-għeluq issir permezz ta' Nota ta' Sottomissjonijiet;

---

<sup>1</sup> Paġ. 12 tal-proċess

<sup>2</sup> Paġ. 73 tal-proċess

Kopja Informali ta' Sentenza

Rat in-Nota ta' Rinunzja ta' patroċinju tal-imħarrek imressqa mill-avukati tiegħu fit-28 ta' Settembru, 2004<sup>3</sup>;

Rat in-Nota ta' Sottomissjonijiet imressqa mill-imħarrek fl-4 ta' Ottubru, 2004<sup>4</sup>, bi twegiba għal dik imressqa mill-atturi;

Semgħet it-trattazzjoni ulterjuri tal-avukat tal-imħarrek;

Rat in-Nota mressqa mill-atturi fit-3 ta' Diċembru, 2007<sup>5</sup>;

Rat l-atti kollha tal-kawża;

Rat id-degrieti li bihom ħalliet il-kawża għas-sentenza;

### ***Ikkunsidrat:***

Illi din hija azzjoni għal danni minħabba ħabta bejn żewġ vetturi. L-attur Joseph Xerri li huwa s-sid tal-karozza tal-għamla *Isuzu Gemini* li, fit-22 ta' Marzu, 1999, kienet qiegħda tinsab minn ibnu l-attur Raymond Xerri, jgħid li l-imħarrek jaħti għall-ħabta li ġrat dak inhar fi Triq l-Imġarr, Għajnsielem, bejn il-karozza misjuqa minn ibnu u dik misjuqa mill-imħarrek. Billi f'dik il-ħabta, l-attur Joseph Xerri ġarrab ħsarat fl-imsemmija karozza tiegħu filwaqt li ibnu l-attur ġarrab telf konsistenti fi ġrieħi li ma jfiqux u fit-tkissir ta' oġġetti ħwejġu li kellu fl-imsemmija karozza dak il-ħin, qegħdin jitolbu li l-imħarrek jitqies li waħdu kien jaħti għal dik il-ħabta u li jkun kundannat li jagħmel tajjeb għall-ħsarat minnhom imġarrbin;

Illi l-imħarrek jiċċhad li kien jaħti għal dik il-ħabta u jgħid li kien l-attur Raymond Xerri li bis-sewqan bil-qawwi tiegħu kien wassal għall-ħabta. Jiċċhad għalhekk li huwa jmissu jagħmel tajjeb għal xi danni li ġarrbu l-atturi. Eċċezzjoni preliminari tiegħu dwar is-siwi tal-azzjoni tiegħu għall-

---

<sup>3</sup> Paġ. 108 tal-proċess

<sup>4</sup> Paġġ. 109 sa 120 tal-proċess

<sup>5</sup> Paġġ., 132 sa 145 tal-proċess

finijiet tal-artikolu 907(2) tal-Kap 12 tal-Ligijiet ta' Malta kien irtiraha matul is-smigh tal-kawza;

Illi mill-fatti li joħorġu mill-atti tal-kawza jirriżulta li l-attur Joseph Xerri kien is-sid ta' vettura tal-għamla *Isuzu Gemini* registrata MAR 245. Kien xtraha ġdida fl-1990. Nhar it-22 ta' Marzu, 1999, ibnu l-attur Raymond Xerri kien qiegħed isuq dik il-vettura għall-ħabta tas-19.25 fuq Triq l-Imġarr, f'Għajnsielem, tiela' mill-port tal-Imġarr lejn id-direzzjoni tal-Belt Victoria. Dak il-ħin, l-imħarrek inzerta kien qiegħed fuq l-istess triq isuq vettura tal-għamla *Peugeot 306* registrata BAP 075 sejjer lejn il-port. Meta l-attur wasal qrib it-triq li tagħti għall-kumpless tal-Forti Chambrai fejn ir-*roundabout* li fuqha hemm funtana, seħħet il-ħabta mal-karozza misjuqa mill-imħarrek. Iż-żewġ sewwieqa kellhom riekba magħhom persuna bħala passigġier;

Illi t-tratt tat-triq li fuqha kien qed isuq l-attur kienet miftuħa għal traffiku f'direzzjoni waħda (*one way*). Il-karozza misjuqa mill-imħarrek f'dik il-parti kienet qiegħda tinsa kontra d-direzzjoni tat-traffiku. Il-ħabta kienet qawwija u l-karozzi ġarrbu ħsarat kbar. Il-karozza tal-attur Xerri kellha ħsarat li ma kienx għaqli li wieħed jidhol f'nefqa biex isewwihom (*total loss*). Meta ġew il-Pulizija wara l-ħabta, kienu għamli testijiet fuq l-imħarrek minħabba li għaddhilmom il-ħsieb li kien qed isuq taħt l-influenza tax-xorb. It-testijiet li għamlulu ma tawx riżultat li huwa kien tassew xurban hu u jsuq;

Illi l-attur Xerri kien għamel xi żmien isegwi kors ta' fizjoterapija għal uġiġħ li kellu f'dahru wara l-inċident. Jgħid ukoll li kien hemm xi affarjiet tiegħu fil-karozza misjuqa minnu li tkissru jew ġratilmom ħsara meta seħħet il-ħabta. Dwar il-karozza misjuqa mill-attur, din ma ssewwietx u l-attur ma reġax ħadha għandu. Ma ngħata l-ebda kumpens għal dak li kien fadal mit-tifrik;

Illi l-atturi kienu fetħu kawza kontra l-imħarrek fil-Qorti tal-Maġistrati, Għawdex, f'Ġunju tal-1999, iżda ċedewha fit-2 ta' Ġunju, 2000. Fis-6 ta' Ġunju, 2000, fetħu din il-kawza;

Illi f'kawża b'hal din, l-ewwel fost il-kunsiderazzjonijiet ta' xejra legali marbutin mal-każ trid tkun is-soluzzjoni tar-**responsabbilta' għall-ħabta**. F'dan il-każ, l-Qorti għandha quddiemha ħabta bejn karożzi fejn waħda minnhom – dik misjuqa mill-imħarrek – kienet qiegħda tinsaq f'direzzjoni kontra dik li l-karożza kellha tinsaq f'dik il-parti tat-triq (sewqan kontra l-*one way*). L-imħarrek ma jiċċhadx dan il-fatt, iżda lanqas jistqarr ħtijietu għall-ħabta. Dan jagħmlu fuq tliet argumenti: fl-ewwel lok, billi jgħid li l-fatt waħdu li sewwieq ikun qiegħed jikser xi regola tas-sewqan ma tfissirx tabilfors il-ħtija tiegħu għal ħabta li sseħħ, jekk kemm-il darba ma jintweriex li huwa ma jkunx il-kawża prossima tal-ħabta; fit-tieni lok, billi jgħid li, wara li ntebah li kien daħal isuq fuq tratt tat-triq kontra l-bixra tat-traffiku, huwa għamel minn kollox biex joqgħod attent li ma jseħħ l-ebda inċident; u, fit-tielet lok, billi jgħid li kien l-attur Raymond Xerri li, b'sewqan qawwi u bla ma ra x'kien qiegħed iseħħ, daħal fil-karożza misjuqa minnu u kien hu li kkawża l-ħabta u għalhekk ukoll ġab b'idejh stess kull ħsara li f'din il-kawża qiegħed jallegra li ġarrab;

Illi bla ebda dubju, s-sewqan ta' karożza kontra d-direzzjoni tat-triq hija manovra li l-liġi tqisha b'hal ksur tar-regolamenti tas-sewqan u tqiegħda wkoll fost dawk is-suriet ta' mgħiba li jistgħu jwasslu għal proċeduri kriminali. Iżda l-fatt waħdu li f'ħabta bejn karożzi xi wieħed mis-sewwieqa jkun qiegħed iwettaq kontravvenzjoni ma jgħibx b'daqshekk biss li dik il-persuna tabilfors kienet taħti għall-ħabta<sup>6</sup>. Madankollu, meta sewwieq ikun ġie f'qagħda li qiegħed isuq kontra l-bixra tal-*one way*, jaqa' fuqu piż wisq akbar biex ifisser għaliex ġie f'dik il-qagħda u kif kien li ma ntebahx qabel b'dak li kien qed isir, l-aktar jekk fl-inħawi jirrizulta li jkun hemm senjaletika xierqa u ċara biex, bis-saħħa tagħha, sewwieq jingħata twissija minn qabel ta' dak li jkun sejjer jagħmel. Fost id-dmirijiet ewlenin li jmissu jħares kull sewwieq hemm dak li jagħraf sewwa x'inhuma ċ-ċirkostanzi tal-inħawi fejn jinsab u li l-ħin kollu joqgħod b'seba' għajnejn għal dak li qiegħed jiġri madwaru;

---

<sup>6</sup> App. Civ. 5.10.2001 fil-kawża fl-ismijiet *George Scicluna et noe vs Victor Ċini* (mhix pubblikata)

Illi dan qiegħed jingħad għaliex huwa wkoll magħruf li ħabta bejn żewġ karozzi jew aktar, bħal kull inċident ieħor, m'hijjex xi entita' astratta imma hija fatt li jkun seħħ fix-xorta u fil-qies tiegħu, bħala ġrajja b'dak kollu li jiġri fiha, fosthom id-danni li jitnisslu minnha. Għalhekk, f'każ ta' aċcident, wieħed ma jħarisx biss lejn x'wasslu li jiġri (il-kawżalita' tiegħu) imma wkoll min kien jaħti għal dak li ġara (ir-responsabbilta') b'mod li min, bit-traskuraġni tiegħu, jkun wassal biex seħħ dak l-aċcident u fir-rata li jkun hekk jaħti, jrid jagħmel tajjeb għal dawk il-konsegwenzi li jirriżultaw minħabba mgiebtu jew minħabba n-nuqqas tiegħu<sup>7</sup>;

Illi l-imħarrek jittanta jistkenn wara l-argument li l-attur Xerri kien qiegħed isuq mal-korsija ta' barra tat-triq meta kellu wisgħa kemm irid biex isuq fuq korsija oħra aktar 'il ġewwa. Dan l-argument ma jgħoddx. Huwa prinċipju li meta triq tkun maħsuba għal traffiku li jmur f'direzzjoni waħda (*one way*), is-sewwieq li jkun għaddej fid-direzzjoni t-tajba għandu l-jedd li jinqeda bil-wisgħa kollu tal-istess triq u bl-istess mod għandu jippretendi li ma jsibx traffiku ġej lejħ mid-direzzjoni opposta<sup>8</sup>;

Illi, min-naħa l-oħra, l-imħarrek jgħid li huwa spicċa fuq il-korsija l-ħażina tat-triq "mingħajr ma kien jaf" u sforz "żball ġenwin" u donnu jwaħħal fil-fatt li *s-centre strip* tal-ġebel li jifred it-triq ma kienx imdawwal u li l-bixra tat-triq hija waħda li tqarraq bis-sewwieq għaliex titfgħu fuq in-naħa l-ħażina hu u nieżel lejn ix-Xatt tal-Imġarr. Minn dak li jirriżulta mill-atti tal-kawża l-Qorti ma tqisx li għandha toqgħod fuq dak li jallega l-imħarrek. Fl-ewwel lok, il-provi dokumentali<sup>9</sup> juru li, bħala fatt, f'dik in-naħa tat-triq hemm sinjali li jwiddbu lis-sewwieq li jkun nieżel lejn ix-xatt biex iżomm fuq il-korsija tax-xellug sewwasew biex jevita li jidħol f'dik in-naħa tat-triq li minnha jkun tiela' t-traffiku lejn Għajnsielem. Fit-tieni lok, l-imħarrek jistqarr li ma kienx midħla ta' dawk l-inħawi. Fix-xhieda tiegħu<sup>10</sup> jgħid li "jiena

<sup>7</sup> Ara, f'dan is-sens App. Civ. 2.3.1964 fil-kawża fl-ismijiet *Cachia vs Conti et* (Kollez. Vol: XLVIII.i.163)

<sup>8</sup> App. Civ. 16.2.2004 fil-kawża fl-ismijiet *Formosa & Camilleri Ltd et noe vs Antoine Abela*

<sup>9</sup> Ara, per eżempju, Dok "FG1", f'paġ. 15 tal-proċess

<sup>10</sup> Affidavit 18.4.2002, f'paġ. 77 tal-proċess

ma tantx nitla' Għawdex u fil-fatt din kienet waħda mill-ftit okkażjonijiet illi tlajt Għawdex bil-karozza. ... ma kontx ċert jekk il-parti tat-triq fuq in-naħa tax-xellug tas-*centrestrip* kinitx fil-fatt miftuħa għat-traffiku, jiena għaddejt fuq il-parti tat-triq li tlajt minnha meta kont inżilt mill-vapur l-iMgarr. Peress li ma kontx naf dak il-ħin illi fil-parti tat-triq mis-*centrestrip* 'il quddiem hija fil-fatt *dual carriage way*, id-*dotted lines* bejn il-karreġġati ħsibthom il-linja tan-nofs tat-triq". Dan huwa kliem li juri li l-imħarrek kien messu qagħad ħafna aktar attent x'manuvra kien qiegħed jagħmel, u, fuq kollox, tixhed li naqas li jagħraf sewwa x'kien hemm fl-inħawi u, minkejja dan, ħa deċiżjoni konxja li għabitu f'ħalq il-periklu għalih u għal ħaddieħor;

Illi mbagħad huwa jkompli jżid id-doża meta jgħid li, ladarba ntebah li kien nieżel kontra l-*one way* u billi ma setax imur minnufih fuq il-korsija li minnha t-traffiku jinżel lejn ix-Xatt (minħabba li s-*centrestrip* kienet għolja), baqa' nieżel isuq kontra t-traffiku bit-tama li jsib fetħa fis-*centrestrip* li minnha seta' joħroġ minn fejn kien. Dan ukoll, fil-fehma tal-Qorti, hu fatt li jgħabbi ħafna lill-imħarrek, għaliex juri li, minkejja li ntebah bil-qagħda ħażina fejn kien fiha, baqa' jtenni dak l-iżball billi saq 'il quddiem (bla ma jaf meta u kemm kellu jibqa' sejjer) minflok waqaf u, forsi, jraġġa' lura biex joħroġ minn dik is-sitwazzjoni. Din id-deċiżjoni ħażina tiegħu qarrbitu lejn il-ħabta li seħħet u ħalqet ir-rabta bejnha u l-kawża tal-ħabta;

Illi, min-naħa l-oħra, għalkemm l-imħarrek jishaq li l-attur Ray Xerri kien qiegħed isuq bil-qawwi, ma seħħlux juri kif dak is-sewqan kien fih innifsu l-kawża tal-ħabta. Fl-ewwel lok, is-sewqan b'heffa m'huwiex waħdu raġuni biex wieħed jitfa' l-ħtija tal-ħabta fuq dak is-sewwieq. Fit-tieni lok, mill-provi jidher li l-attur kien qiegħed isuq fuq parti tat-triq li hija dritta u tagħti viżwali tajba sa minn ċertu bogħod 'il quddiem. Fit-tielet lok, mid-dokumenti proċesswali jidher li kienet il-karozza misjuqa mill-imħarrek li ħarġet għall-għarrieda fil-korsija okkupata mill-attur u ma kinitx daqstant 'l isfel mir-*roundabout* li madwarha l-imħarrek kien dar bil-kontra;

Illi fid-dawl ta' dawn il-konsiderazzjonijiet kollha l-Qorti tasal għall-fehma li din il-ħabta seħħet biss bi ħtija tal-imħarrek u għal raġunijiet li ma jiskużawhx, u għalhekk irid jagħmel tajjeb għall-ħsarat u danni li l-atturi setgħu garrbu minħabba fih;

Illi għal dak li jirrigwarda **l-likwidazzjoni tad-danni**, l-atturi jippretendu danni minħabba telf imgarrab (*damnum emergens*) u wkoll għal telf ta' qligħ fil-gejjieni (*lucrum cessans*). Fil-każ tal-attur Joseph Xerri, dan jippretendi kumpens għall-ħsara li garrbet il-karozza tiegħu, li fil-ħabta kien qiegħed isuqha ibnu l-attur Joseph Xerri. Dan, min-naħa tiegħu, jippretendi kemm danni minħabba ħsarat u tkissir f'affarijiet tiegħu li kellu fil-karozza meta seħħet il-ħabta u kif ukoll danni minħabba l-grieħi li jgħid li garrab b'riħet l-incident;

Illi l-Qorti tibda biex tosserva li kemm damet tinstema' l-kawża (kemm kif f'dak iż-żmien presjeduta u wkoll kif issa presjeduta) qatt ma sar xi verbal jew ingħata xi degriet li jgħid li l-ewwel kellha tingabar biss xhieda dwar ir-responsabbilta' għall-ħabta jew li kellha tingħata sentenza preliminari fuq hekk biss. L-atturi kellhom żmien twil biżżejjed biex iressqu l-provi tagħhom. Madankollu, filwaqt li l-attur Joseph Xerri ressaq provi dwar il-valur ta' dak li kien fadal mill-karozza tiegħu wara l-ħabta, fil-każ tal-attur Joseph Xerri dan naqas kważi għal kollox li jressaq provi dwar il-valur tal-oġġetti li, skond hu, kienu nkisru meta għat il-ħabta, u ma ressaq l-ebda provi dwar id-debilta' li jgħid li garrab minħabba l-incident. Fis-sottomissjonijiet tal-għeluq tal-atturi sar biss aċċenn mill-aqsar dwar dawn l-aspetti u l-ebda aċċenn dwar l-allegata debilita';

Illi f'każ bħal dan, il-Qorti trid toqgħod fuq dak li joħroġ mill-atti, u għalkemm f'waqt minnhom l-imħarrek jirreferi fin-Nota ta' Sottomissjonijiet tiegħu għal xi prospett imressaq mill-attur Joseph Xerri, fl-atti tal-kawża ma hemm l-ebda prospett u lanqas hemm verbal jew att ieħor li juri li dak l-attur tassew ressaq kif imiss provi dokumentali jew xort'oħra biex isaħħaħ it-talba tiegħu. Għall-kuntrarju, filwaqt li huwa jixhed li fost l-affarijiet li



kien hemm fuq is-sedil ta' wara tal-karozza kien hemm *television set* tiegħu<sup>11</sup>, xhud tiegħu stess u li kien passigġier tiegħu jgħid li dak it-*television set* kien tiegħu u mhux tal-attur<sup>12</sup>. L-istess jingħad ukoll għall-mod kif l-imsemmija affarijiet jingħad li ngabru u ttieħdu minn ġol-karozza u ngħataw lill-attur Joseph Xerri qabel ma kienu ġew il-Pulizija fuq il-post<sup>13</sup>, jew x'raġuni kien hemm biex wieħed jiġbor salt affarijiet imkissra jew "imdamdma" u jmur jagħtihom lil terz minflok iħallihom hemm ħalli min jagħmel l-istħarriġ ikun jaf b'kollox x'gara. F'dan ir-rigward, il-Qorti ssib li s-sottomissjonijiet tal-imħarrek għandhom jingħataw widen;

Illi l-Qorti ma tifhimx ukoll kif l-attur Raymond Xerri deherlu li, tul iż-żmien li l-atturi kienu qegħdin iressqu l-provi tagħhom, ma kellux għalfejn iressaq provi dwar id-debilta' li jallega li kellu jew li jitlob lill-Qorti taħtar espert biex jarah u jgħid x'għandu. Fid-dawl ta' dawn il-konsiderazzjonijiet, il-Qorti qiegħda tqis li l-attur Raymond Xerri ma seħħlux juri li ġarrab xi danni fil-ħabta msemmija;

Illi dwar id-danni mgarrbin mill-attur l-ieħor Joseph Xerri, tressqet prova dokumentali biex tixhed kemm kien l-ogħla valur assikurabbli tal-karozza tiegħu dak iż-żmien tal-ħabta<sup>14</sup>. Jibda biex jingħad li l-attur ma reġax ħa lura dak li kien fadal mill-karozza tiegħu u jiddikjara li lanqas ħa l-iċken kumpens għall-fdal<sup>15</sup>. Huwa fatt li ma merieh bl-ebda mod l-imħarrek li l-karozza kellha ħsara kbira<sup>16</sup> tali li ma kienx jagħmel sens tonfoq flejjes fuqha biex issewwiha. Dan ġara minħabba li l-ħabta kienet frontali. Il-karozza tal-attur Joseph Xerri baqgħet ma ssewwietx, iżda billi l-imħarrek jaħti għal dik il-ħabta, irid jikkumpensa lis-sid tal-karozza xorta waħda. Il-kumpens li jrid jithallas għalhekk huwa ta' dak li kienet tiswa l-karozza tal-attur minnufih qabel ma seħħet il-ħabta (*il-pre-accident value* tagħha). Huwa minnu li l-attur jgħid<sup>17</sup> li xi ħmistax-il jum qabel saret il-ħabta xi ħadd kien offrielu qrib tlitt elef u

<sup>11</sup> Xhieda tiegħu 4.12.2000, f'pag. 32 tal-proċess

<sup>12</sup> Xhieda ta' Euchar Mizzi 4.12.2000, f'pag. 48 tal-proċess

<sup>13</sup> Xhieda ta' Charles Said 18.6.2001, f'pag. 68 sa 70 tal-proċess

<sup>14</sup> Dok "JS1", f'pag. 62 tal-proċess

<sup>15</sup> Xhieda tiegħu 23.2.2001, f'pag. 58 tal-proċess

<sup>16</sup> Dok "FG2", f'pag. 18 tal-proċess

<sup>17</sup> Xhieda tiegħu 23.2.2001, f'pag. 52 tal-proċess

ħames mitt lira Maltin (Lm 3,500) għaliha (għaliex qal li kien qed jaħseb biex jixtri oħra bi tpartit magħha), iżda l-Qorti ma tistax toqgħod fuq din ix-xhieda li bl-ebda mod m'hi korroborata. Il-Qorti tagħżel li toqgħod fuq id-dokument ("*Guide Book on Vehicle Values 2000*" datat 14.2.2000 u maħruġ mill-Malta Insurance Association) li jindika l-ogħla valur assikurabbli li l-karozza tal-attur bħala s-somma ta' elfejn lira Maltin (Lm 2,000)<sup>18</sup>, li jqis iċ-ċirkostanzi kollha ta' karozza bħal dik maħruġa fuq it-triq disa' (9) snin qabel il-ħabta. L-imħarrek ma miera xejn minn din il-prova;

Illi billi l-attur Joseph Xerri ma ressaq l-ebda prova oħra ta' danni, l-Qorti qiegħda tillikwida d-danni li l-imħarrek irid iħallsu fis-somma ta' erbat elef sitt mija u tmienja u ħamsin euro u ħamsa u sebgħin ċenteżmi (€ 4,658.75);

Għal dawn ir-raġunijiet, il-Qorti qiegħda taqta' u tiddeċiedi l-kawża billi:

**Tilqa' l-ewwel talba attriċi** u ssib li l-imħarrek waħdu jaħti għall-ħabta li ġrat nhar it-22 ta' Marzu, 1999, fi Triq l-Imġarr, Għajnsielem, Għawdex, għall-ħabta tas-19.30, bejn il-karozza MAR-245 misjuqa mill-attur Raymond Xerri u proprjeta' tal-attur l-ieħor Joseph Xerri, u l-vettura BAP-075 misjuqa mill-imħarrek, u dan minħabba sewqan traskurat u bi ksur tar-Regolamenti, u għalhekk l-istess imħarrek irid jagħmel tajjeb għad-danni mġarrba mill-atturi;

**Tilqa' t-tieni talba attriċi** billi tillikwida d-danni mġarrbin mill-attur Joseph Xerri fis-somma ta' erbat elef sitt mija u tmienja u ħamsin euro u ħamsa u sebgħin ċenteżmi (€ 4,658.75), filwaqt li ssib li l-attur l-ieħor Raymond Xerri naqas li jipprova li huwa ġarrab xi danni;

**Tilqa' t-tielet talba attriċi** u tikkundanna lill-imħarrek iħallas lill-attur Joseph Xerri s-somma ta' erbat elef sitt mija u tmienja u ħamsin euro u ħamsa u sebgħin ċenteżmi (€ 4,658.75) bħala danni hekk likwidati minħabba fl-

---

<sup>18</sup> Li jġibu € 4,658.75 fi flus tal-lum

Kopja Informali ta' Sentenza

imsemmija ħabta, flimkien mal-imgħax legali fuq dik is-somma b'seħħ mil-lum sal-jum tal-ħlas effettiv; u

**Filwaqt li tiċġad l-eċċezzjonijiet** tal-imħarrek safejn inkompatibbli ma' dak hawn deċiż, tikkundannah iħallas ukoll **l-ispejjeż tal-kawża**.

**< Sentenza Finali >**

-----TMIEM-----